



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**  
 ័ ័ ័

**រាជរដ្ឋាភិបាល**

**ក្រុមប្រឹក្សាអភិវឌ្ឍន៍កម្ពុជា**

**សេចក្តីជូនព័ត៌មាន**

- ១- ថ្ងៃទី ២១ ខែឧសភា ឆ្នាំ ២០០៩ នៅវិមានរដ្ឋាភិបាល មានប្រារព្ធពិធីចុះហត្ថលេខាលើកំណត់ហេតុនៃកិច្ចប្រជុំពិគ្រោះយោបល់កំរិតខ្ពស់លើកទី៨ រវាង ឯកឧត្តម ឧបនាយករដ្ឋមន្ត្រី **គាត ឈន់** រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាអនុប្រធានទី១ ក្រុមប្រឹក្សាអភិវឌ្ឍន៍កម្ពុជា និងឯកឧត្តម Richard Moore អគ្គនាយករងទទួលបន្ទុក តំបន់អាស៊ី ជាប្រធានគណៈប្រតិភូ អូស្ត្រាលី ។
  
- ២- នាថ្ងៃទី ២០ ខែឧសភា ឆ្នាំ២០០៩ ក្រុមប្រឹក្សាអភិវឌ្ឍន៍កម្ពុជា/ គណៈកម្មាធិការនីតិសម្បទានិងអភិវឌ្ឍន៍កម្ពុជា បានប្រារព្ធកិច្ចប្រជុំពិគ្រោះយោបល់កំរិតខ្ពស់លើកទី៨ រវាងរាជរដ្ឋាភិបាលកម្ពុជា និងរដ្ឋាភិបាលនៃប្រទេសអូស្ត្រាលី ។ កិច្ចប្រជុំដឹកនាំដោយឯកឧត្តមឧបនាយករដ្ឋមន្ត្រី **គាត ឈន់** រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងជាអនុប្រធានទី១ ក្រុមប្រឹក្សាអភិវឌ្ឍន៍កម្ពុជា និងមានការចូលរួមពីថ្នាក់ដឹកនាំក្រសួង/ ស្ថាប័នរាជរដ្ឋាភិបាលដែលបានទទួលហិរញ្ញប្បទានពីរដ្ឋាភិបាលអូស្ត្រាលី ។ ភាគីអូស្ត្រាលីដឹកនាំដោយឯកឧត្តម Richard Moore អគ្គនាយករង ទទួលបន្ទុកតំបន់អាស៊ី និងមានឯកឧត្តម Phillippe Allen ភារៈធារី ទទួលបន្ទុកតំបន់ទន្លេមេគង្គ និងលោក Lachlan Pontifex ភារៈធារីប្រចាំស្ថានទូតអូស្ត្រាលី និងមន្ត្រីស្ថានទូតមួយចំនួនទៀតចូលរួម។
  
- ២- កិច្ចប្រជុំពិគ្រោះយោបល់នេះ បានធ្វើឡើងក្នុងស្មារតីនៃការយោគយល់គ្នា ការគោរពគ្នាទៅវិញទៅមក និងការបន្តពង្រឹងភាពជាដៃគូក្នុងកិច្ចសហប្រតិបត្តិការអភិវឌ្ឍន៍រវាងប្រទេសយើងទាំងពីរ ។ កិច្ចប្រជុំនេះក៏ជាកាលានុវត្តភាពដ៏ប្រពៃ សម្រាប់ការពិភាក្សាលើសេចក្តីប្រាង្គឯកសារយុទ្ធសាស្ត្រ ដើម្បីជាមូលដ្ឋានបង្អែកដល់ភាគីអូស្ត្រាលីក្នុងការផ្តល់ការគាំទ្រកិច្ចអភិវឌ្ឍន៍កម្ពុជាសម្រាប់រយៈពេល៧ឆ្នាំខាងមុខ ឱ្យស្របតាមផែនការអភិវឌ្ឍន៍ សេដ្ឋកិច្ច - សង្គមកិច្ចប្រាំឆ្នាំ ២០០៥-២០១០ និង យុទ្ធសាស្ត្រចតុកោណដំណាក់កាលទី២ សំដៅសំរេចបានការកាត់បន្ថយភាពក្រីក្រនៅកម្ពុជា។
  
- ៣- គោលដៅសំខាន់នៃកិច្ចប្រជុំពិគ្រោះយោបល់ រួមមាន៖
  - ទី១- ពិនិត្យអំពីវឌ្ឍនភាពប្រចាំឆ្នាំនៃការអនុវត្តយុទ្ធសាស្ត្ររបស់ប្រទេសអូស្ត្រាលី ឆ្នាំ២០០៣- ២០០៨ ក្នុងក្របខ័ណ្ឌនៃអាទិភាព របស់រាជរដ្ឋាភិបាលកម្ពុជាស្តីពីប្រសិទ្ធភាពនៃហិរញ្ញប្បទានសហប្រតិបត្តិការ
  - ទី២- ពិភាក្សាលើយុទ្ធសាស្ត្រផ្តល់ហិរញ្ញប្បទាន របស់ប្រទេសអូស្ត្រាលីសម្រាប់រយៈពេល៧ឆ្នាំខាងមុខ ឆ្នាំ ២០០៩ - ២០១៥ និងការផ្តល់ហិរញ្ញប្បទានរបស់អូស្ត្រាលីសម្រាប់ឆ្នាំសារពើពន្ធ ២០០៩- ២០១០ ។
  - ទី៣- ពិភាក្សាអំពីវឌ្ឍនភាព និងទិសដៅអនាគតនៃការគាំទ្ររបស់អូស្ត្រាលី តាមរយៈទិភ្នាក់ងារអភិវឌ្ឍន៍អន្តរជាតិ AusAID នៅក្នុងវិស័យ សំខាន់ៗ រួមមាន : វិស័យកសិកម្ម អភិបាលកិច្ច និងការអភិវឌ្ឍន៍សហគមន៍ ។
  
- ៤- ឯកឧត្តម ឧបនាយករដ្ឋមន្ត្រី **គាត ឈន់** បានថ្លែងការកោតសរសើរចំពោះ ការប្តេជ្ញាចិត្តខ្ពស់របស់រដ្ឋាភិបាលអូស្ត្រាលីក្នុងការអនុវត្តន៍ឱ្យបានសម្រេចនូវគោលដៅអភិវឌ្ឍន៍សហស្សវត្សន៍ និងលើសពីនេះទៀតគឺ ការប្តេជ្ញាខ្ពស់ក្នុងការបង្កើនប្រសិទ្ធភាពនៃហិរញ្ញប្បទានសហប្រតិបត្តិការ ព្រមទាំងជាអ្នកជម្រុញនិងជាអ្នកអនុវត្តន៍បណ្តាគោលការណ៍នៃសេចក្តីថ្លែងការណ៍ទីក្រុងប៉ារីស ។ ជាក់ស្តែង មានការផ្តល់ការគាំទ្រតាមរយៈការធ្វើប្រតិភូកម្មនៃកិច្ចសហប្រតិបត្តិការឱ្យដៃគូអភិវឌ្ឍន៍ផ្សេងទៀត (Delegated cooperation) នៅក្នុងវិស័យសុខាភិបាល កំណែទម្រង់ហិរញ្ញវត្ថុសាធារណៈនិងសកម្មភាពកំចាត់មិន ព្រមទាំងគាំទ្រ«កម្មវិធីបង្កើនដៃគូអភិវឌ្ឍន៍» (Multi-donor Support Program-MDSP) សម្រាប់សម្របសម្រួលជំនួយ នៃគណៈកម្មាធិការនីតិសម្បទានិងអភិវឌ្ឍន៍ផងដែរ ។
  
- ៥- ឯកឧត្តម ឧបនាយករដ្ឋមន្ត្រី **គាត ឈន់** ក៏បានថ្លែងអំណរគុណយ៉ាងជ្រាលជ្រៅចំពោះរដ្ឋាភិបាលអូស្ត្រាលី និងប្រជាជនអូស្ត្រាលី ដែលតែងតែជួយឧបត្ថម្ភគាំទ្រដល់បុព្វហេតុអភិវឌ្ឍន៍ប្រទេសកម្ពុជា និងសង្ឃឹមយ៉ាងមុតមាំថា រដ្ឋាភិបាលអូស្ត្រាលី និងទិភ្នាក់ងារអភិវឌ្ឍន៍អន្តរជាតិ AusAID នឹងនៅតែជាដៃគូអភិវឌ្ឍន៍ដ៏សំខាន់របស់ព្រះរាជាណាចក្រកម្ពុជា ។